



## SANARWA

26, ga watan Afrilun 2018  
*Don gaggauta bugawa*



U.S. PRESIDENT'S MALARIA INITIATIVE



# Gwamnatin Amirka Ta Bayar Da Gidajen Sauron Da Aka Sanya Wa Magani Miliyan Biyu Da Dubu Dari Shida Ga Jihar Kebbi

Gwamnatin Kasar Amirka, ta hannun Shirin Kawar da Cutar Malaria na Shugaban Kasa, (PMI), ya bayar da kyautar gidajen sauro miliyan biyu da dubu 600, da aka feshe da magani, domin rarrabawa a Jihar Kebbi. Shirin na PMI, wani hadin gwiwa ne, tare da Hukumar Bunkasa Ci Gaban Kasashe, ta Amirka, (USAID), da Cibiyoyin Kula da Rigakafin Cututtuka, (CDC). Gidajen sauron, wadanda kudinsu ya kai dolar Amirka miliyan bakwai da dubu 200, za a rarraba su ne, a dukan kananan hukumomin dake jihar. Gwamnatin ta Kasar Amirka, (USG), ta kuma wadata karin dolar Amirka miliyan hudu da dubu 600, domin tsara hanyoyin rarrabawar, ciki har da sufuri, da kuma wayar da kan al'umma – wannan ya kawo jimlar kudaden da gwamnatin ta Amirka ta bayar, a Kebbi, ya zuwa dolar Amirka miliyan goma sha daya da dubu 800. Gwamnatin ta Jihar Kebbi, ta jagoranci tsarawa da gudanr da ayyuka, da ma kaddamar da rarraba gidajen sauron, a ranar 25 ga watan Afrilu.

Rarraba gidajen sauron, wani gagarumin aiki ne, na irin fo'karin da ake yi, don kawo karshen yaduwar cutar malaria, a Nijeriya. Cutar malaria, na daya daga cikin miyagun cututtuka, a Nijeriya, wadda ta kashe, akalla, mutane dubu 107, a shekarar 2016. Cutar, musamman, ta fi yaduwa, a lokacin damina, lokacin da sauro ke hayayya.

Kwana, a cikin gidan sauron da aka fesa wa maganin, a kowane dare, na daya daga cikin hanyoyin rigakafin kamuwa da cutar malaria. Gidajen sauron, wata garkuwa ce, tsakanin mutum da sauron dake bayar da ciwon malaria, mafi muhimanci kuma, a lokuttan dare, har ya zuwa ketowar alfijir. Yin amfani da gidajen sauron, da dare, yana rigakafin kamuwa da cutar da kwari ke sanyawa, wanda, a karshe, ke rigakafin yaduwar cutar ta malaria.

Tun shekarar 2011, gwamnatin Kasar Amirka, ke kashe kudaden da suka zarce dolar Amirka miliyan 490, domin tallafa wa shirin gwamnatin Nijeriya, na magance cutar malaria. Wannan ya hada da samu da kuma rarraba gidajen sauron da aka feshe da magani, da kayayyakin gwaje-gwaje, da kuma magungunan cutar

ta malaria. Bugu da fari, gwamnatin Kasar Amirka, na horar da ma'aikatan aikin jinya, don sanin cikakken sakamakon gwaje-gwaje, da bincike, da kuma warkar da cutar ta malaria.

####